

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేశరీ ।

వేదాంతాచార్యవర్యో మే సన్నిధత్తాం సదా హృది ॥

విల్లూర్ నడూదూర్ శ్రీ శ్రీనిధేః కృతిషు

॥ శ్రీవరదభవస్తవః ॥

This document has been prepared by*

Sunder Kidambi

with the blessings of

శ్రీ రంగరామానుజమహాదేశికన్

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the **Tikanna** font.

శ్రీః
శ్రీమతే రామానుజాయ నమః

॥ శ్రీవరదభవస్తవః ॥

కవితాజితకల్లోలికన్యకాకాంతవక్షసే ।
కరుణాదిగుణాఢ్యాయ కమలానిధయే నమః ॥

సూర్యో విధిర్విధువిభూషితమస్తకో వా
సర్వేఽపి తేఽదితిసుతా భగవంస్తవమేవ ।
తస్మాదయం హి వరుణస్తవయి దేవదేవే
సింహం గతే వరదనామ్ని హారౌ వవర ॥ 1 ॥

ఆరుహ్య హంసమత ఏవ భవాన్ కరీశ !
వీధీషు విశ్వజనతానయనోత్సవనాం ।
స్రష్టాఽభవత్తదియమత్ర సరస్వతీ చ
దాక్షిణ్యతో వహతి మయ్యపి సన్నతేఽస్మిన్ ॥ 2 ॥

ధ్యేయస్సదా సవితృమండలమధ్యవర్తి
సంధ్యాం విధాయ భగవానితి శాస్త్రమస్తు ।
సేవ్యస్సదా సవితృమండలమధ్యవర్తి
సంధ్యాం విధాయ భగవానితి చాత్ర దృష్టం ॥ 3 ॥

సుమేరుగిరిసన్నిభే సుభగపక్షయుగ్మాన్వితే
సువర్ణమయవిగ్రహే శ్రుతితనౌ సుపర్ణే స్థితః ।
మహేంద్రమణిశైలవన్మహితచక్రముఖ్యాన్వితః
మనోరథగణాన్ విభుః మమ విభాతి సంపూరయన్ ॥ 4 ॥

హస్తినా చ కమలేన తుందిలే
హస్తినా త్వరితమాహృతః పుమాన్ ।

హస్తినాపురజపాండుజప్రియో
హస్తశైలదయితో విరాజతే || 5 ||

మారుతేరుపరి చార తే పదం
మేరుశృంగగతసూరసంపదం |
నిందతీవ కిల సత్యముచ్యతే
యేన భానురపి నైవ దృశ్యతే || 6 ||

అశేషలోకానపి సర్వశేషిన్!
అహో విధాతుం కిల శేషభూతాః |
ఆరుహ్య శేషం విహృతిం తనోషి
వీధీషు సర్వాస్వవిశేషకాంతిః || 7 ||

సూర్యప్రభేతి దినమిత్యవగమ్య దేవ్యో
నైవ స్థితిం సహ తదా భవతా ప్రపన్నే |
చంద్రప్రభేతి రజనీత్యవగమ్య కింతు
సాకం స్థితిం భగవతా భవతా ప్రపన్నే || 8 ||

అనిమిషమఖిలం నేత్రం గగనే నంతుం చ సంచరతి |
ఉచితమథామృతదానం కర్తుం హి కరీశ! మోహినీరూప! || 9 ||

స్త్రీవేషం సముపాగతే భగవతి శ్రీదేవరాజే కథం
శ్రీః స్త్రీస్తుష్టమనా భుజాంతరగతా మాతా హి సా యత్తతః |
అస్త్రీ సన్నయమాతతాన హి వధం దేవద్విషాం పాపినాం
సన్స్త్రీ సన్నధునా తతోఽపి మహతీం కుర్యాద్ధి రక్షామితి || 10 ||

వీధీషు కేలీర్వివిధా విధాయ
యాలిం సమారుహ్య జనౌఘమధ్యే |
ఆయాంతమంభోరుహపత్రనేత్ర-
మాస్వాదయంతో వయమేవ ధన్యాః || 11 ||

గానం రూపమథో విభూషణకులం బర్హం చ మౌలౌ స్థితం
దృష్ట్వా నందభుపీనదేహనివహః సర్వాః స్త్రియోఽపి ధ్రువం।
తాభ్యస్సంపతితాః కిలాత్ర విషయే కాంచ్యస్తతః కాఞ్శ్యసౌ
కీర్త్యాఽభూన్నగరీ కథన్న పరథా సంజ్ఞా భవేత్ సాంప్రతం॥ 12 ॥

మనో మమ హృతం త్వయా వరద! వేణుగోపాత్మనా
మతిశ్చ మమ మోహితా భవతి నాయకే గాయకే।
ఇయం చ కవితా రతా త్వయి కలాపమౌలౌ కలా
పరత్ర విరతా పరం కృతిరియం సమాప్తా తతః॥ 13 ॥

॥ ఇతి శ్రీవరదభవస్తవః సమాప్తః ॥